



মালয়েছিয়াৰ প্ৰধানমন্ত্ৰীৰ সৈতে যুটীয়া সংবাদমেলত প্ৰধানমন্ত্ৰী শ্ৰী নৰেন্দ্ৰ মোদীৰ প্ৰেছ বিবৃতি

Posted On: 01 APR 2017 9:17PM by PIB Guwahati

মালয়েছিয়াৰ প্ৰধানমন্ত্ৰীৰ সৈতে যুটীয়া সংবাদমেলত প্ৰধানমন্ত্ৰী শ্ৰী নৰেন্দ্ৰ মোদীৰ প্ৰেছ বিবৃতি

মাননীয় প্ৰধানমন্ত্ৰী দাতো শ্ৰী মহম্মদ নাজিব বিন টিন আব্দুল ৰাজাক আৰু

সংবাদ মাধ্যমৰ প্ৰতিনিধিবৃন্দ,

মালয়েছিয়াৰ মাননীয় প্ৰধানমন্ত্ৰীক ভাৰতত আদৰণি জনাবলৈ পাই মই অতিশয় আনন্দিত। মাননীয় নাজিব, ২০১৫ৰ নৱেম্বৰত মালয়েছিয়া ভ্ৰমণকালত মোক যি আতিথ্য আৰু শুভেচ্ছা জনালে তাৰ বিনিময়ত আপোনাক এই ভ্ৰমণকালত মোৰ লগতে ভাৰতৰ জনসাধাৰণে আদৰণি জনোৱাৰ সুযোগ লাভ কৰিবলৈ পাই ধন্য মানিছোঁ। আমাৰ দ্বিপাক্ষিক সম্পৰ্কৰ এক ঐতিহাসিক মূহূৰ্তত আপোনাৰ এই ভাৰত ভ্ৰমণ। চলিত বৰ্ষত আমাৰ দুয়ো দেশৰ কূটনৈতিক সম্পৰ্কই ৬০ বছৰ অতিক্ৰম কৰিলে। মাননীয় প্ৰধানমন্ত্ৰী, আপোনাৰ ব্যক্তিগত আগ্ৰহ আৰু নেতৃত্বই আমাৰ পাৰস্পৰিক সম্পৰ্কক এক সুনিৰ্দিষ্ট পথ, শক্তি আৰু গতি প্ৰদান কৰিছে। ভাৰতৰ সৈতে বহল প্ৰসাৰিত কৌশলগত সহযোগিতাৰ সম্পৰ্কক সুদৃঢ় কৰাৰ ক্ষেত্ৰত আপোনাৰ এই অৱদান অনস্বীকাৰ্য।

বন্ধুসকল,

মালয়েছিয়াৰ সৈতে আমাৰ সম্পৰ্ক ইতিহাস আৰু সভ্যতা-দুয়ো দিশতে অংগ-অংগীভাৱে জড়িত। আমাৰ এই পাৰস্পৰিক সম্পৰ্ক বৈচিত্ৰপূৰ্ণ আৰু সমৃদ্ধিশালী। বিভিন্ন ক্ষেত্ৰত দুয়ো দেশৰ সমাজ ব্যৱস্থাৰ মিলন ঘটিছে। ধৰ্ম আৰু সংস্কৃতিৰ সম্পৰ্কই দুয়ো দেশৰ জনসাধাৰণৰ মাজত এক সুগভীৰ সম্পৰ্কৰ বাতৰণ গঢ়ি তুলিছে। মালয়েছিয়াত বসবাস কৰা ভাৰতীয় সমাজৰ অৱদান এই ক্ষেত্ৰত যথেষ্ট মূল্যবান। দুয়ো দেশৰ মিলিত ঐতিহ্যক তেওঁলোকে কেৱল বহনই কৰি থকা নাই, আনফালে দুয়ো দেশৰ জনসাধাৰণৰ মাজত সংযোগ আৰু অৰ্থনৈতিক সম্পৰ্কক তেওঁলোকে ধাৰাবাহিকভাৱে আগুৱাই লৈ গৈছে। মোৰ শেহতীয়া ভ্ৰমণকালত মই আৰু প্ৰধানমন্ত্ৰী নাজিবে কুৱালালামপুৰত টোৰানা গেটত যুটীয়াভাৱে উদ্বোধন কৰিছিলোঁ। সাঁচি স্তম্ভৰ আৰম্ভণিৰ নিৰ্মিত টোৰানা গেট হ'ল আমাৰ পাৰস্পৰিক মৈত্ৰী সম্পৰ্কৰ এক বিশেষ প্ৰতীক।

বন্ধুসকল,

প্ৰধানমন্ত্ৰী নাজিবৰ সৈতে মই আজি কৰা আলোচনা লানিৰ ভিতৰত দুয়ো দেশৰ সাংস্কৃতিক, অৰ্থনৈতিক তথা কৌশলগত সহযোগিতাৰ সকলো দিশেই গুৰুত্ব লাভ কৰিছে। ২০১৫ৰ নৱেম্বৰত মোৰ মালয়েছিয়া ভ্ৰমণকালত যিসমূহ গুৰুত্বপূৰ্ণ সিদ্ধান্ত আমি গ্ৰহণ কৰিছিলোঁ, সেয়া ৰূপায়ণৰ অগ্ৰগতিৰ সন্দৰ্ভতো আমি আলোচনা কৰিছোঁ। আমাৰ কৌশলগত সহযোগিতাৰ এই সম্পৰ্কক আৰু নিবিড় কৰি তোলাৰ ক্ষেত্ৰত আমি একমতত উপনীত হৈছোঁ। এনেদৰে কুৱা এটা দৃষ্টিভংগী আমি গ্ৰহণ কৰিছোঁ যাতে উদ্যোগৰ দৰে বিষয়সমূহে অগ্ৰাধিকাৰ লাভ কৰে। আমাৰ এই প্ৰচেষ্টাৰ মূল লক্ষ্য হ'ল সহযোগিতাৰ বৰ্তমান ক্ষেত্ৰসমূহক আৰু গভীৰ কৰা আৰু পাৰস্পৰিক সহযোগিতাৰ নতুন নতুন ক্ষেত্ৰ আবিষ্কাৰ কৰা।

বন্ধুসকল,

ভাৰত আৰু মালয়েছিয়াই এক দৃঢ় অৰ্থনৈতিক সহযোগিতামূলক সম্পৰ্ক গঢ়ি তুলিছে। এই প্ৰচেষ্টাক অগ্ৰগতি প্ৰদানৰ উদ্দেশ্যে দৰুৱতগতিত বিকশিত বিশ্বৰ বৃহৎ অৰ্থনীতিৰ দেশ হিচাপে ভাৰতে সদায় অভাৱনীয়ভাৱে সুযোগ-সুবিধা আগবঢ়াই আহিছে। পাৰস্পৰিক সমাজ ব্যৱস্থাকে সমৃদ্ধ কৰি তুলিবলৈ বাণিজ্য আৰু মূলধন প্ৰবাহৰ দ্বিপাক্ষিক প্ৰসাৰৰ বাবে আমাৰ দুয়ো দেশেই সদায় প্ৰস্তুত। আমাৰ সফল সহযোগিতাৰ এটা গুৰুত্বপূৰ্ণ ক্ষেত্ৰ হ'ল আন্তঃগাঁথনি। কিন্তু ইয়াৰ বাহিৰেও আমি আৰু বহুদূৰ আগুৱাই যাব পাৰোঁ। ভাৰতৰ আন্তঃগাঁথনিগত চাহিদা আৰু স্মাৰ্ট চিটি গঢ়ি তোলাৰ লক্ষ্য মালয়েছিয়াৰ ক্ষমতা আৰু দক্ষতাৰ সৈতে যথেষ্ট সাদৃশ্যপূৰ্ণ। ভাৰতৰ বিভিন্ন ৰাজ্যত যিসমূহ আন্তঃগাঁথনিমূলক প্ৰকল্পৰ কাম ৰূপায়ণ হৈ আছে, তাৰ সৈতে মালয়েছিয়াৰ বহু সংস্থা জড়িত। ভাৰতীয় সংস্থাসমূহো মালয়েছিয়াৰ অৰ্থনীতিৰ সৈতে ক্ৰমাৎ জড়িত হৈ পৰিছে। সেইবাবে বিনিয়োগৰ বিষয়টোও পিছ পৰি থকা নাই। মই সঁচাকৈয়ে আনন্দিত যে প্ৰধানমন্ত্ৰী নাজিবৰ ভ্ৰমণৰ সংগী হিচাপে এক উচ্চ পৰ্যায়ৰ বাণিজ্য প্ৰতিনিধি দলো ইয়ালৈ আহিছে। মই আশাবাদী যে বাণিজ্যিক সহযোগিতাৰ এই সম্পৰ্কই আমাৰ দুয়ো দেশৰ বাণিজ্য সম্পৰ্কক উচ্চতাৰ এক নতুন শিখৰত উপনীত কৰিব। কৃষকসকলৰ কল্যাণৰ্থে খাদ্য সুৰক্ষা নিশ্চিত কৰাৰ দিশতো আমি পৰস্পৰৰ সহযোগী। মালয়েছিয়াত সাৰ প্ৰকল্প গঢ়ি তোলা আৰু মালয়েছিয়াৰ ৰাহি হোৱা ইউৰিয়া উপাদানক ভাৰতলৈ যোগানৰ লক্ষ্যৰে যি বুজাবুজি চুক্তি স্বাক্ষৰৰ বাবে প্ৰস্তাৱ কৰা হৈছে তাক আদৰণি জনাইছোঁ।

বন্ধুসকল,

মালয়েছিয়াৰ ইউ.টি.এ.আৰ বিশ্ববিদ্যালয়ত এইবাৰ প্ৰথম স্নাতক পৰ্যায়ত আয়ুৰ্বেদিক পাঠ্যক্ৰম আৰম্ভ কৰিছে। এয়া এক আদৰণীয় উন্নয়ন। সেইখন বিশ্ববিদ্যালয়তে আয়ুৰ্বেদ অধ্যাপকৰ এটা সম্মানজনক পদ সৃষ্টিৰ প্ৰস্তাৱো কৰা হৈছে। এই বিশেষ ক্ষেত্ৰৰ দ্ৰুত সম্পাদনে আমাৰ পাৰস্পৰিক সহযোগিতাক আৰু অধিক প্ৰসাৰিত কৰিব বুলি মোৰ দৃঢ় বিশ্বাস। শিক্ষাৰ ক্ষেত্ৰত আমাৰ যিসমূহ বিনিময় কৰ্মসূচী আছে, সেইটোৱে দুয়ো দেশৰ জনসাধাৰণৰ মাজৰ সম্পৰ্কক আৰু বিকশিত কৰি তুলিব। দুয়ো দেশৰ ডিগ্ৰীসমূহ পাৰস্পৰিক ভিত্তিতে স্বীকৃতি প্ৰদান সম্পৰ্কীয় যিখন বুজাবুজি চুক্তি আজি আমি স্বাক্ষৰিত কৰিলোঁ, সেই দ্বিপাক্ষিক সম্পৰ্কৰ উন্নয়নৰ ক্ষেত্ৰত এক বিশেষ মাইলখুঁটি হৈ ৰ'ব, যাৰ দ্বাৰা দুয়ো দেশৰ শিক্ষাৰ্থী আৰু নাগৰিক সমাজ উপকৃত হ'ব।

আমি এনে এক সময় তথা অঞ্চলত বাস কৰোঁ, য’ত নিৰাপত্তা সংক্ৰান্তীয় পুৰণি ক্ষতিশংকাৰ সমান্তৰালভাৱে নতুন নতুন ডাবুকিৰো সন্মুখীন হওঁ। এই প্ৰৱণতা ক্ৰমান্বয়ে বৃদ্ধি পাই আহিছে। দুয়ো দেশৰ সুস্থিৰতা আৰু অৰ্থনৈতিক সমৃদ্ধিৰ পথৰ অন্তৰায়স্বৰূপ এই প্ৰত্যাহ্বানসমূহ গোটেই অঞ্চলৰ বাবেই যে বিপজ্জনক, সেই বিষয়ে প্ৰধানমন্ত্ৰী নাজিব আৰু মই একমত। ইয়াৰ মোকাবিলা কৰিবলৈ কেৱল আমি নহয়, অঞ্চলটোৰ সকলো দেশেই সহযোগিতাৰে আগবাঢ়ি অহা উচিত। সন্ত্ৰাসবাদৰ বিৰুদ্ধে যুঁজিবলৈ ভাৰতৰ সৈতে মালয়েছিয়া চৰকাৰে যি সহযোগিতামূলক প্ৰচেষ্টা অব্যাহত ৰাখিছে, সেয়া মই শলাগ ল’বই লাগিব।

মাননীয় প্ৰধানমন্ত্ৰী, সন্ত্ৰাসবাদ আৰু কট্টৰপন্থাৰ বিৰুদ্ধে আপোনাৰ সবল নেতৃত্বই সমগ্ৰ অঞ্চলটোকে উৎসাহ আৰু অনুপ্ৰেৰণা যোগাইছে। প্ৰতিৰক্ষা ক্ষেত্ৰত আমাৰ বহুল প্ৰসাৰিত সহযোগিতাৰ সম্পৰ্কই দুয়ো দেশৰ সশস্ত্ৰ বাহিনীক পাৰস্পৰিকভাৱে অধিক কাষ চপাই নিয়াত সফল হৈছে।

আমাৰ পাৰস্পৰিক সহযোগিতাৰ দিশবোৰ হৈছেঃ

- প্ৰশিক্ষণ আৰু দক্ষতা বৃদ্ধি;
- সা-সৰঞ্জাম আৰু সেনা বাহিনীৰ অস্ত্ৰশস্ত্ৰৰ সুৰক্ষা আৰু ব্যৱস্থাপনা;
- সামুদ্ৰিক-নিৰাপত্তা; আৰু
- দুৰ্যোগৰ মোকাবিলা কৰাৰ ক্ষেত্ৰত।

মই আৰু প্ৰধানমন্ত্ৰী নাজিবে দুয়ো দেশৰ অৰ্থনৈতিক সমৃদ্ধি, নৌ-চলাচলৰ ক্ষেত্ৰত স্বাধীনতা, এচিয়া-প্ৰশান্ত মহাসাগৰীয় অঞ্চলৰ সুস্থিৰতা ইত্যাদিৰ প্ৰসাৰত পাৰস্পৰিক ভূমিকা আৰু দায়বদ্ধতা সম্পৰ্কে সম্পূৰ্ণ সচেতন। আমি যাতে সাধাৰণ সমস্যা আৰু প্ৰত্যাহ্বানৰ যথাযথ মোকাবিলাৰ পথ বিচাৰি উলিয়াব পাৰোঁ, সেই ক্ষেত্ৰত দুয়ো দেশৰ সমাজ ব্যৱস্থাৰ সুৰক্ষা তথা বৃহত্তৰ অঞ্চলটোৰ কল্যাণৰ স্বার্থত কৌশলগত সহযোগিতাৰ সম্পৰ্কক আৰু অধিক শক্তিশালী কৰি তুলিবলৈ আমি একমত হৈছোঁ।

মাননীয় প্ৰধানমন্ত্ৰী নাজিব,

আপোনাক পুনৰবাৰ ভাৰতলৈ আদৰণি জনাইছোঁ। আজি হোৱা ফলপ্ৰসূ আলোচনাৰ বাবে আপোনাক অশেষ ধন্যবাদ জনাইছোঁ। আমাৰ আজিৰ এই আলোচনাই পৰৱৰ্তী সময়ত যে দুয়ো দেশৰ কৌশলগত সহযোগিতাক আৰু অধিক উন্নীত কৰিব, সেই ক্ষেত্ৰত মই দৃঢ় বিশ্বাসী। আপোনাৰ এই ভ্ৰমণ সফল আৰু উপভোগ্য হৈ উঠক, তাকে কামনা কৰিলোঁ।

ধন্যবাদ।

সকলো লৈকে বহুত বহুত ধন্যবাদ।

AKT/AK/DB

(Release ID: 1493025) Visitor Counter : 1

Background release reference

Text of the PM’s statement to media, in joint press briefing Prime Minister of Malaysia

This link will take you to a webpage outside this websiteinteractive page. Click OK to continue.Click Cancel to stop : www.google.com

